



राज्यपाल सचिवालय, बिहार
(जन-सम्पर्क शाखा)
राजभवन, पटना-800022

प्रेस-विज्ञप्ति

संख्या-06/2024

राज्यपाल ने पाटलिपुत्र विश्वविद्यालय के
सीनेट की बैठक में भाग लिया

पटना, 13 जनवरी, 2024:- माननीय राज्यपाल-सह-कुलाधिपति श्री राजेंद्र विश्वनाथ आर्लेकर ने पाटलिपुत्र विश्वविद्यालय, पटना के सीनेट की 7वीं बैठक को संबोधित करते हुए कहा कि विश्वविद्यालयों एवं महाविद्यालयों के शिक्षक एवं शिक्षकेत्तर कर्मचारियों को सेवांत लाभ का भुगतान उनकी सेवानिवृत्ति के दिन ही होना चाहिए। उन्होंने सेवांत लाभ के लंबित मामलों को शीघ्र निष्पादित करने का निदेश दिया। उन्होंने शिक्षकों की समयबद्ध प्रोन्नति सुनिश्चित करने का निदेश देते हुए इसके लिए वार्षिक टाईम-टेबल बनाने को भी कहा।

राज्यपाल ने खेल विभाग के गठन के लिए राज्य सरकार को बधाई देते हुए कहा कि विश्वविद्यालयों में पढ़ाई के साथ-साथ खेलकूद की गतिविधियाँ भी होनी चाहिए। उन्होंने खेलकूद संबंधी 'एकलव्य' कार्यक्रम को पुनः शुरू करने का निदेश दिया। उन्होंने केन्द्र सरकार के 'खेलो इंडिया' कार्यक्रम के तहत खेलकूद संबंधी दी जानेवाली सुविधाएँ व अनुदान प्राप्त करने हेतु आवश्यक कार्रवाई करने को भी कहा।

राज्यपाल ने सभी विश्वविद्यालयों को अपना एक 'एप (App)' बनाने का निदेश देते हुए कहा कि इसे प्रतिदिन अद्यतन करना होगा। इसके माध्यम से विश्वविद्यालय की सभी गतिविधियों यथा-पढ़ाई, खेलकूद, बैठकें आदि के बारे में जानकारी मिल सकेगी। यह 'एप' राजभवन से जुड़ा हुआ होगा। इस 'एप' के माध्यम से विश्वविद्यालय की गतिविधियों पर नजर रखी जा सकेगी एवं इससे पारदर्शिता बढ़ेगी।

राज्यपाल की अध्यक्षता में आहूत इस बैठक में राज्यपाल के प्रधान सचिव श्री रॉबर्ट एल० चोंगथू, पाटलिपुत्र विश्वविद्यालय के कुलपति प्रो० आर०के० सिंह, प्रतिकुलपति प्रो० गणेश महतो, कुलसचिव प्रो० शालिनी, सीनेट के सदस्यगण एवं अन्य लोग उपस्थित थे।

.....